

اسلام میں قانون سازی کے بنیادی اصول

محمد یوسف گورایہ

قرآن نے احکام خداوندی سے انحراف کرنے والے لوگوں کو مغضوب اور گمراہ قرار دیا ہے :

”غیرالمغضوب علیہم ولا الضالین“ (۱ : ۷). اور اس کے حسب ذیل دو سبب بیان کئے ہیں :

۱ - انہوں نے دین کے بنیادی اور غیر متبدل اصولوں کی بنیاد پر مختلف اوقات میں مختلف حالات کا سامنا کرنے کے لئے جو وقتی قوانین بنائے تھے، کچھ وقت گزرنے کے بعد انہیں خود بنیادی اور غیر متبدل اصولوں کے برابر قرار دے دیا : فویل للذین یکتبون الکتب بایدیہم - ثم یقولون هذا من عند الله لیشتروا بہ ثمنًا قلیلًا فویل لهم ما کتبت ایدیہم و ویل لهم ما یکسبون (۲ : ۷۹) ” افسوس ان لوگوں پر اپنے ہاتھ سے (احکام شرع کی) کتابیں لکھتے ہیں پھر (لوگوں سے) کہتے ہیں یہ اللہ کی طرف سے ہے (اور یہ سب کچھ اس لئے کرتے ہیں) تاکہ اس کے بدلے میں ایک حقیر سی قیمت (دنیوی فائدہ کی) حاصل کر لیں پس افسوس اس پر جو کچھ ان کے ہاتھ لکھتے ہیں اور افسوس اس پر جو کچھ وہ اس ذریعے سے کماتے ہیں۔“

۲ - جن اشخاص نے دین کے بنیادی اصولوں کو ایک خاص وقت کے معاشرتی، معاشی اور سیاسی حالات کے مطابق قوانین و احکام کی شکل میں ڈھالنے کا کام انجام دیا تھا انہیں انبیاء و رسل سے بھی بڑھا کر ” رب الارباب “ کا درجہ دے دیا۔ اتخذوا احبارہم و رهبانہم ارباباً من دون الله (۹ : ۳۱) ” (یہودیوں اور عیسائیوں نے) اللہ کو چھوڑ کر اپنے علماء اور مشائخ کو پروردگار بنا لیا۔“

قرآن نے بتایا کہ اس پورے عمل کے ساتھ یہودی احبار اور عیسائی رهبان کا ذاتی مفاد وابستہ تھا۔ اور انہوں نے یہ پورا چکر صرف اپنے مفاد کے تحفظ کے لئے چلایا تھا۔ مسلمانوں کو اس روش سے متنبہ کرتے ہوئے کہا :

یا ایہا الذین آمنوا ان كثيراً من الاحبار و الرهبان لیا کلون اسوال الناس بالباطل و یصدون عن سبیل اللہ (۹ : ۳۴) ”اے ایمان والو (یہودیوں اور عیسائیوں کے) علماء اور مشائخ میں ایک بڑی تعداد ایسے لوگوں کی ہے جو لوگوں کا مال ناحق نارا کھاتے ہیں اور اللہ کی راہ سے انہیں روکتے ہیں“ اللہ کی راہ سے روکنے کا ایک مطلب یہ ہے کہ وہ ایک وقت کے لئے بنائے گئے قوانین کو ابدی قوانین قرار دیتے ہیں اور جب حالات میں تبدیلی کے باعث وہ قوانین اپنی عملی افادیت کھو بیٹھتے ہیں تب بھی یہ لوگ انسانوں کو ترقی و عروج کے دوسرے قوانین پر چلنے کی بجائے روک روک کر اور گھیر گھیر کر انہیں فرسودہ قوانین کی طرف لانے کی کوشش کرتے ہیں۔

یہودیوں نے دین کو محض قانون بنا دیا تھا۔ اور عیسائیوں نے اسے محض اخلاق کی شکل دے دی تھی۔ یہود و نصاریٰ کی مثال دے کر اللہ تعالیٰ نے مسلمانوں کو اس بات سے متنبہ کیا کہ اقوام پر اس وقت زوال آتا ہے جب وہ وقتی قوانین کو ابدی اصولوں کا مقام دے دیتی ہیں اصولوں کو قوانین کی شکل میں ڈھالنے والے اشخاص کو ”رب الارباب“ کے درجے پر لا بٹھاتی ہیں۔ اسلام نے غیر متبدل اصولوں اور ان پر بننے والے ہر زمانے کے لئے مختلف قوانین کے درمیان واضح فرق کیا ہے اور انہیں الگ الگ رکھنے کے لئے بین ہدایات دی ہیں۔ ساتھ ہی ساتھ اصول اور اشخاص میں تمیز کی ہے اور حکم دیا ہے کہ اشخاص خواہ کتنے ہی بڑے کیوں نہ ہوں اشخاص ہی رہتے ہیں۔ وہ اصولوں کی جگہ نہیں لے سکتے۔

اسلام میں غیر متبدل، دائمی اور ابدی صرف ”الدین“ ہے جسے ثبات حاصل ہے، جو لازوال ہے اور جو زمان و مکان کی قیود سے بالا ہے۔ اسی دین کو نوح، ابراہیم، موسیٰ، عیسیٰ علیہم السلام پیش کرتے رہے ہیں۔ ”شرع لکم من الدین ما وصی بہ نوحاً و الذی اوحینا الیک وما وصینا بہ ابراہیم و موسیٰ و عیسیٰ ان اقموا الدین ولا تتفرقوا فیہ“ (۴۲ : ۱۳) اللہ تعالیٰ نے تم لوگوں کے لئے وہی دین مقرر کیا جس کا اس نے نوح کو حکم دیا تھا اور جس کو ہم نے (اے رسول) تیرے پاس وحی کے ذریعہ سے بھیجا ہے اور جس کا ہم نے

ابراہیم ، موسیٰ اور عیسیٰ کو حکم دیا تھا یہ کہ اسی دین کو قائم رکھو اور تفرقہ نہ ڈالو۔ اور یہی دین نبی آخر الزمان کا دین ہے ” ان الدین عند اللہ الاسلام “ (۳ : ۱۹) ” بلاشبہ دین اللہ کے نزدیک صرف اسلام ہے۔ “ اور اسی دین کی اللہ تعالیٰ نے تکمیل فرمائی ہے۔ ” الیوم اکملت لکم دینکم “ (۵ : ۳) ” آج تمہارے دین کو تمہارے لئے میں نے کاسل کر دیا “ اور اسی غیر متبدل دین کے تحفظ و نفاذ کے لئے جہاد و قتال کا حکم ہوا ہے ” وقاتلوہم حتی لا یتکون فتنۃ و یکون الدین کلہ للہ “ (۸ : ۴۰) ” اور تم ان (کفار عرب) سے اس حد تک لڑو کہ فتنہ نہ رہے اور اللہ ہی کا دین رہ جائے۔ “

اسلام میں ” الدین “ کے علاوہ ہر چیز وقتی اور متبدل ہے۔ معاشرت ، معیشت اور سیاست ہر زمانے میں بدلتی ہے۔ جو چیز زمان و مکان کی قیود سے بالا نہ ہو ، وقتی ہوتی ہے۔ اس میں تغیر ناگزیر ہے۔ غیر متبدل اور متبدل یا ابدی اور وقتی کا فرق بیان کرنا سابقہ اقوام کے تجربے کی نسبت سے اسلام کی نظر میں بے حد اہم تھا۔ رسول اکرم ؐ نے اس سلسلے میں اہم اقدامات فرمائے۔ ویسے تو آپ کی پوری زندگی ہی ” الدین “ کو خرافات سے الگ کرنے میں بسر ہوئی۔ ” و یضع عنہم اصرہم و الاغلال التی کانت علیہم “ (۷ : ۱۵۷) ” اور وہ (رسول) لوگوں پر جو بوجھ اور طوق تھے اتارتا ہے۔ “ لیکن آپ کی حیات طیبہ کے چند واقعات بڑے ہی اہم ہیں۔

آنحضرت صلعم مکے جیسے تجارتی شہر سے مدینے جیسے زرعی شہر میں تشریف لائے آپ کو زراعت و باغبانی کا تجربہ نہ تھا۔ ایک دفعہ آپ نے دیکھا کہ کچھ لوگ مذکر کا مؤنث کھجور میں پیوند لگا رہے تھے۔ آپ نے فرمایا کہ میرے خیال میں اس کا کچھ فائدہ نہیں۔ اگر تم ایسا نہ کرو تو بہتر ہے۔ انہوں نے پیوند لگانا چھوڑ دیا نتیجہ کھجوریں کم یا گھٹیا پیدا ہوئیں۔ جب آپؐ کو اس کی اطلاع پہنچی تو آپؐ نے فرمایا : میں بھی تو ایک انسان ہوں۔ جب میں تمہیں تمہارے دین کے بارے میں کوئی حکم دوں تو تم اسے ضرور اپناؤ اور جب میں اپنی ذاتی رائے سے کسی کام کا حکم دوں تو یاد رکھو میں بھی ایک انسان ہوں۔ آپ نے یہ بھی فرمایا اگر ان لوگوں کو پیوند لگانے سے فائدہ ہوتا ہے ، تو انہیں ایسا کرتے رہنا چاہئے ، کیونکہ جب میں اپنی ذاتی رائے

کا اظہار کرتا ہوں ، تو میری ذاتی رائے پر مجھے مت پکڑو۔ لیکن جب میں اللہ کی طرف سے کوئی بیان دوں تو اسے اپنانا تم پر فرض ہے۔ کیونکہ میں اللہ سے کوئی ایسی بات ہرگز منسوب نہیں کروں گا جو جھوٹ ہو۔ دوسری روایت میں ہے کہ فصل پکنے پر آپ نے ایک جگہ رذی کھجوریں دیکھیں اور پوچھا تمہاری کھجوروں کو کیا ہوا۔ انہوں نے جواباً عرض کیا حضورؐ آپ ہی نے تو ایسا کہا تھا۔ آپ نے فرمایا۔ اتم اعلم بامر دنیا کم، ”دنوی امور کو تم لوگ مجھ سے بہتر جانتے ہو۔ ابن ماجہ میں ہے کہ دنیوی معاملات خود طے کر لو۔

ہم نے اس واقعہ کو اس لئے تفصیل سے بیان کیا تاکہ اسلامی نقطہ نظر سے غیر متبدل اور متبدل کا فرق وضاحت سے بیان کیا جا سکے۔ حضور تجارتی شہر میں رہنے کی وجہ سے کاروباری ذرائع سے واقف تھے، لیکن زرعی قوانین سے آشنا نہ تھے، حالانکہ تجارت و زراعت دونوں کا تعلق معاش سے تھا۔ اس سے معلوم ہوا کہ وہ تفصیلی قوانین جن کا تعلق معیشت سے ہو متبدل ہیں۔

اس واقعہ میں دوسرا نقطہ یہ ہے کہ حضور صلعم کو ”جوامع الکلم“ یعنی مختصر اور جامع کلمات عطا کئے گئے تھے، اس لئے بظاہر اگر چہ آپ زراعت کے ایک نقطے پر بات کر رہے تھے، لیکن درحقیقت آپ ایسے اصولوں کی نشاندہی فرما رہے تھے جن کا تعلق زندگی کے ہر شعبے سے تھا۔ مثلاً جب آپ کو اطلاع پہنچی کہ کھجوریں گھٹیا پیدا ہوئی ہیں تو آپ نے فرمایا۔ ”ان کان ینفعہم ذلک فلیصنعوہ“ اگر (پیوند کاری سے) ان کو فائدہ پہنچتا تھا تو انہیں ایسا کرتے رہنا چاہئے۔ اس سے معلوم ہوا کہ یہ اصول کہ جس چیز میں فائدہ ہو اسے کرتے رہنا چاہئے صرف زراعت کے لیے مخصوص نہیں بلکہ انسان کی پوری زندگی کو محیط ہے۔

تیسرا نکتہ یہ ہے کہ آپؐ نے جس بات کو مختلف پیرایہ بیان میں بار بار دوہرایا وہ یہ ہے کہ آپؐ نبی کے علاوہ انسان بھی تھے۔ اس لئے جب آپؐ نبی کی حیثیت سے حکم دیں تو اس پر سوائے عمل کے چارہ نہیں لیکن جب آپؐ بحیثیت انسان کوئی حکم دیں تو ایسی صورت میں متعلقہ فرد یا جماعت یا قوم کو اپنے فن، پیشے اور تجربے کی روشنی میں اس کا جائزہ لینا چاہئے۔ اگر ایسا محسوس

ہو کہ آپ کی بات ان کے علم و ہنر سے مطابقت نہیں رکھتی ، تو انہیں اختیار ہے کہ وہ اپنے رواج پر قائم رہیں۔ اس واقعہ میں آپ نے اس بات کو تین مختلف طریقوں سے بیان فرمایا :-

”فانی انما ظننت ظنا فلا تواخذونی بالظن“ میرے نے اپنی ذاتی رائے کا اظہار کیا تھا میری ذاتی رائے پر مجھے مت پکڑو۔ ”انما انا بشر اذا امرتکم بشی من دینکم فخذوبہ و اذا امرتکم بشی من رأی فانما انا بشر“ میں بھی ایک انسان ہی ہوں۔ جب میں تمہیں ”الدین“ کا حکم دوں تو تم پر لازم ہے کہ اسے اپناؤ اور جب میں اپنی ذاتی رائے سے کسی بات کا اظہار کروں تو میں بھی انسان ہوں۔ اور سب سے آخر میں یہ کہ ”انتم اعلم بامر دنیا کم“۔ تم اپنے دنیوی امور کے بارے میں بہتر جانتے ہو۔

امام مسلم نے یہ حدیث اپنی کتاب صحیح مسلم کی کتاب الفضائل میں بیان کر کے یہ ثابت کر دیا کہ حضور صلعم کی سب سے بڑی فضیلت یہی تھی کہ آپ نے ہمیشہ منصب رسالت اور ذاتی رائے کو الگ الگ رکھا اور جہاں بھی ان دونوں میں اشتباہ کا احتمال ہوا اسے واضح الفاظ میں بیان کر دیا۔ امام نووی نے اس حدیث کی شرح میں لکھا ہے کہ ”الدین“ اور ”امور معاش“ الگ الگ ہیں۔ دینی امور کو اپنائے بغیر چارہ نہیں لیکن دنیوی امور میں انسان کی فلاح و بہبود اور قومی ترقی و عروج کے لئے ہر وقت اجتہاد کرتے رہنا بے حد ضروری ہے۔ اس واقعہ میں منصب رسالت اور ذاتی رائے کی جو وضاحت حضور نے فرمائی وہ دراصل قرآن حکیم کی اس آیت کی تفسیر تھی ”قل انما انا بشر مثکم یوحی الی“ (۱۸ : ۱۱) آپ کہہ دیجئے کہ میں تم ہی جیسا بشر ہوں (البتہ) مجھ پر وحی ہوتی ہے۔ غیر متبدل اور متبدل کو تحریری آئین میں جسے سرور کائنات نے مہاجرین ، انصار اور یہود کی باہمی مشورت سے تیار کیا تھا اور جسے ”سبئاق مدینہ“ بھی کہا جاتا ہے ، بڑی وضاحت سے بیان کیا گیا ہے۔ اس معاہدہ میں شریک تمام قبائل کو یہ اجازت دی گئی کہ وہ اپنے قبل از اسلام رواج پر عمل کرتے رہیں ، اس لئے کہ ہر قبیلے کا اپنا رواج تھا اور اس رواج کا تعلق ”الدین“ سے نہ تھا ، چنانچہ سبئاق میں شریک ہر قبیلے کا نام لے لے کر مخاطب کیا اور انہیں بتایا کہ وہ اپنے رواج پر قائم رہیں۔ ”المہاجرین من قریش علی ربتہم

و بنو عوف علی ربعتہم..... و بنو الحارث علی ربعتہم و بنو ساعدۃ علی ربعتہم
“ (یعنی ہر قبیلہ اپنے طور طریقوں کے مطابق رہے گا)۔

مندرجہ بالا بحث سے ہم اس نتیجے پر پہنچے کہ اسلام میں غیر متبدل اور متبدل، ابدی اور وقتی قوانین کھول کر بیان کر دیئے گئے ہیں۔ غیر متبدل اصول ”الدین“ کی شکل میں پیش کئے گئے ہیں جن میں کسی قسم کے رد و بدل اور ترمیم و اضافے کی گنجائش نہیں اور جو زمان و مکان کی قید سے بالا ہیں۔ متبدل امور ان معاملات پر مشتمل ہیں جو زمان و مکان کے تغیر سے بدلتے رہتے ہیں جن میں ترمیم و اضافے کی ہر وقت گنجائش رہتی ہے۔ اس اعتبار سے معاشرت، معیشت اور سیاست کے بیشتر امور و معاملات متبدل ہیں مختلف اوقات اور مقامات میں متبدل حالات کو غیر متبدل ”الدین“ کے مطابق ڈھالنے کی ضرورت پیش آتی رہتی ہے اور اس طرح لازوال اصول ”الدین“ ایک وقت کے حالات کی رہنمائی کرنے کے لئے مختلف قوانین کی شکل اختیار کر لیتے ہیں۔ چنانچہ دائمی اور ابدی اصولوں کی رہنمائی میں مختلف حالات کے مطابق قوانین کے مسلسل ڈھانچے بنتے چلے جاتے ہیں۔ لیکن ایک وقت کے حالات کے مطابق قانون کا جو ڈھانچہ تیار ہوتا ہے وہ اسی وقت تک کارآمد اور مؤثر رہتا ہے جب تک حالات اپنی شکل میں موجود رہتے ہیں کیونکہ تاریخ کا ایک واقعہ بعینہ کبھی دوبارہ رونما نہیں ہوتا۔ اسلام ایک عالمگیر دین ہے اس لئے اس کے لازوال و ابدی اور غیر متبدل اصولوں میں ہر وقت اور ہر زمانے کے حالات کے مطابق بہتر سے بہتر قوانین دینے کی صلاحیت موجود ہے ہم دین اسلام کے غیر متبدل اصولوں سے مختلف حالات کے مطابق خوب سے خوب تر قوانین وضع کرنے کو اسلام میں قانون سازی کا نام دین گئے۔

قانون سازی کا اختیار

اب سوال پیدا ہوتا ہے کہ انسانی زندگی کے ہر شعبہ کو متاثر کرنے والے قانون سازی کے انتہائی اہم عمل کا اختیار کسے حاصل ہے؟ اور کسی مسلمان ملک میں کون اس کی اہلیت رکھتا ہے کہ وہ پوری قوم کے مجموعی مسائل کا احاطہ کر کے ”الدین“ سے غیر متبدل اصولوں کی روشنی میں اپنے حالات کے

مطابق موزوں ترین قوانین وضع کرے۔ قرآنی تعلیمات اور اسوہ رسولؐ کی روشنی میں ان سوالات کا جواب یہ ہے کہ اسلام میں قانون سازی کا اختیار پوری مسلمان قوم کو حاصل ہے۔ سب مسلمان مل کر ہی اپنے تمام مسائل کا پوری طرح احاطہ کر سکتے ہیں اور وہی کاسیابی کے ساتھ ”الدين“ سے اپنے لئے موزوں ترین قوانین بنانے کی اہلیت رکھتے ہیں۔ اب ہم قرآن و سنت کی روشنی میں اس بیان کی تصدیق پیش کرتے ہیں۔ پوری امت مسلمہ میں سے انفرادی طور پر اگر یہ اختیار کسی کو حاصل ہو سکتا تھا تو اس کے سزاوار صرف حضرت محمد رسول اللہ صلی اللہ علیہ وسلم ہو سکتے تھے۔ لیکن قرآن کی صریح ہدایت کے مطابق آپ کو اس بات کا پابند کر دیا گیا کہ آپ تمام دنیوی امور میں مسلمانوں کو مشاورت میں شریک کریں: ”و شاور ہم فی الامر“ (۳: ۱۵۸) یعنی (دنیاوی) امور میں ان سے مشورہ کیا کرو۔ اس حکم میں تین باتیں غور طلب ہیں:

- (۱) ”شاور ہم“ میں ضمیر ”ہم“ سے مسلمانوں کا کوئی خاص طبقہ مراد نہیں۔ بلکہ یہ ضمیر آپ کے عہد کے تمام مسلمانوں پر محیط ہے۔
- (۲) ”الامر“ زندگی کے کسی ایک شعبہ سے متعلق نہیں بلکہ یہ دنیوی امور کے تمام شعبوں پر محیط ہے۔

(۳) یہ حکم خود ذات رسولؐ مقبول کو ہو رہا تھا جن پر شب و روز وحی کا نزول ہو رہا تھا۔ اس کا مطلب یہ ہوا کہ خود سید المرسلین اور افضل البشر بحکم خداوندی (دنیاوی امور میں) امت سے مشاورت کے پابند تھے۔ قرآن حکیم کے اس صریح حکم سے معلوم ہوا کہ قانون سازی کا اختیار مجموعی طور پر تمام مسلمانوں کو حاصل ہے۔

قرآن نے ایک دوسرے حکم میں اس کی مزید وضاحت کی ہے ”وامرہم شوری بینہم“ (۴۲: ۳۸) یعنی مسلمانوں کے تمام معاملات باہمی مشورے سے طے پاتے ہیں۔ امر سے مراد تمام ملکی و ملی معاملات ہیں۔ اور شوری سے مراد حل طلب مسئلے پر تمام مسلمانوں کی آپس میں مشورت۔ اس آیت میں ”ہم“ کی ضمیر بطور تاکید دو دفعہ آئی ہے۔ ”امرہم“ اور ”بینہم“ دونوں جگہ اس سے مراد کسی ایک وقت اور مقام کے تمام مسلمان ہیں۔ کوئی خاص مراعات یافتہ طبقہ یا خاندان یا گروہ یا فرد ہرگز اس کا مخاطب نہیں ہو سکتا۔

تیسری آیت میں یہ حکم یوں بیان ہوا۔ و اطیعوا اللہ و اطیعوا الرسول و اولی الامر منکم (۴ : ۵۸) اللہ اور رسول کی اطاعت کرو اور ان کی جنہیں تم نے کاروبار حکومت سونپ رکھا ہو۔ اس آیت میں ”منکم“ سے مراد مسلمان قوم میں سے ایسے افراد ہیں جن پر پوری قوم کو اعتماد ہو اور وہ اس وقت تک حکومت میں رہیں جب تک کہ قوم کا اعتماد ان پر قائم رہے۔ ایک اور آیت میں یہ حکم ”منہم“ کے الفاظ میں دہرایا گیا ”اولی الامر منہم“ ان چاروں آیتوں کو ایک ساتھ رکھ کر پڑھا جائے تو معلوم ہوگا کہ ”ہم“ اور ”کم“ میں جمع قدر مشترک ہے۔ اور قانون سازی کے اختیار کے نقطہ نظر سے یہی قدر بنیادی ہے۔ اور یہ امر بدیہی ہے کہ ان ضمیروں سے مراد پوری مسلمان قوم ہے۔ لہذا اسلام میں قانون سازی کا حق و اختیار پوری مسلمان قوم کو حاصل ہے۔

اب ایک دوسرا سوال یہ ہے کہ کیا پوری قوم کا ہر فرد اس میں براہ راست حصہ لے؟ یا کسی نمائندہ مجلس قانون ساز کے ذریعے اپنے اس اختیار کو استعمال کرے؟ قرآنی تعلیمات اور اسوہ رسول صلعم سے اول الذکر طریقے کی تائید ہوتی ہے۔ اور اگر حالات اس کے لئے سازگار نہ ہوں تو کسی ایسے نمائندہ قانون ساز ادارے کی مدد لی جا سکتی ہے، جو پوری قوم کی صحیح نمائندگی کی ضمانت دے۔

عہد رسالت اور عہد خلافت راشدہ کے ابتدائی ایام میں (مدینے کے) سب مسلمان قانون سازی میں براہ راست حصہ لیتے تھے۔ طبری کی روایت کے مطابق جب بھی کوئی مسئلہ درپیش ہوتا تو ”الصلوة جامعہ“ کی ندا پر مدینے کے سب لوگ مسجد نبوی میں جمع ہو جاتے اور حل طلب مسئلہ پر بحث میں شرکت کرتے۔ اس روایت کے مطابق حضرت عمر کے عہد تک سب لوگ اسی طرح جمع ہوتے رہے۔ عہد رسالت میں ایسے بے شمار واقعات ملتے ہیں جن سے یہ پتہ چلتا ہے کہ ہر صحابی کو یہ آزادی تھی کہ وہ جب چاہتا انفرادی یا اجتماعی طور پر آپؐ کے سامنے اپنی رائے کا اظہار کرتا۔ بلکہ اکثر ایسا ہوتا کہ جب کبھی آپؐ کوئی حکم دیتے تو صحابی پوچھتے: کیا یہ دینی امر ہے جس پر ہمیں ہر صورت عمل کرنا ہے یا یہ آپ کی ذاتی رائے ہے جس پر بحث کی ہمیں آزادی حاصل ہے؟ جب آپ وضاحت فرماتے کہ یہ دینی امر نہیں تو صحابی اس پر آپ سے

بحث کرتے۔ تاریخ میں ایسے کئی واقعات درج ہیں جن سے پتہ چلتا ہے کہ آپؐ نے بحث کے دوران اپنی تجویز واپس لے لی۔

مثلاً جنگ احد سے پہلے میدان جنگ کے انتخاب کا مسئلہ درپیش تھا آپ کی رائے تھی کہ جنگ شہر میں قلعہ بند ہو کر لڑی جائے لیکن صحابہ کی اکثریت کی رائے کے احترام کے طور پر احد کے میدان میں جنگ کرنے کا فیصلہ کیا۔ جنگ خندق کے دوران آپ کی تجویز تھی کہ کھجوروں کی پیداوار کا ایک تھائی حصہ بنو غطفان کو دے کر انہیں لشکر قریش سے کاٹ لیا جائے لیکن انصار مدینہ نے آپ سے پوچھا: کیا یہ کوئی دینی امر ہے کہ ہم اس میں بول نہیں سکتے؟ یا یہ آپ کی اپنی رائے ہے؟ آپ نے فرمایا یہ میری ذاتی رائے ہے اس پر انہوں نے کہا کہ ہم نے اس وقت بھی ان لوگوں کو ایک کھجور نہیں دی تھی جب ہم مشرک تھے۔ تو کیا اب ہمیں یہ گوارا ہے کہ توحید کے ماننے کے بعد ان لوگوں کو اپنی پیداوار کا ایک تھائی حصہ دے دیں۔ آپ نے اپنی تجویز واپس لے لی اور صحابہ کے مشورے پر عمل فرمایا۔ مدینہ پہنچ کر مسلمانوں کو نماز کے لئے جمع کرنے کے کسی طریقہ کے بارے میں مشورہ ہوا مدینے میں اکثر لوگوں نے مختلف مشورے دئے۔ آخر ایک صحابی کے مشورہ پر اذان کا طریقہ رائج ہو گیا۔

ان چند واقعات سے یہ بات واضح ہو گئی ہوگی۔ کہ عہد رسالت میں سب مسلمان اپنے حق قانون سازی کو براہ راست استعمال کرتے تھے یہ ضرور ہے کہ بعض دقیق مسائل کے حل کے لئے آنحضرت صلعم جماعت صحابہ میں سے بعض زیرک، معاملہ فہم اور زیادہ سمجھدار صحابہ سے بطور خاص مشورہ فرماتے لیکن یہ خصوصی مجلس مشاورت کسی خاندانی، موروثی اور پیدائشی حق کی بنا پر نہیں تھی بلکہ اس کا معیار تھا ”ان اکرمکم عند اللہ اتقاکم“ یعنی تم میں سب سے زیادہ معزز وہ ہے جو تم میں سب سے زیادہ متقی ہے۔ مدینے سے باہر جن قبائل نے اسلام قبول کیا وہاں بھی قبیلے کے ہر فرد کو براہ راست حق قانون سازی حاصل تھا۔ اس ضمن میں یہ وضاحت کر دی جائے کہ جیسا کہ اوپر بیان ہوا حضور نے ہر قبیلے کے قبل از اسلام رواج کو بعض اسلامی

ترجیحات کے ساتھ جاری رہنے کی اجازت دے رکھی تھی۔ اس لئے ہر قبیلہ اسلامی تعلیمات کی روشنی میں شیخ قبیلہ کی سرکردگی میں اپنے روز سرہ کے معاملات کو طے کرتا رہتا تھا۔

عہد خلافت راشدہ کے ابتدائی ایام میں بھی تقریباً یہی طریقہ رائج رہا۔ رسول اکرمؐ کی وفات کے بعد سب سے پہلا واقعہ خلیفہ کے انتخاب کا تھا۔ تاریخ عرب میں یہ واقعہ اپنی نوعیت کا پہلا واقعہ تھا۔ اب تک تمام قبائل اپنے اپنے قبیلہ کا سردار چنا کرتے تھے۔ پہلی دفعہ انہیں ایک ایسی امت کے لئے امیر منتخب کرنا پڑا جو تمام عرب قبائل پر مشتمل تھی۔ اس ضمن میں اس بات کی وضاحت ضروری ہے کہ مدینے سے باہر اکثر قبائل نے فتح مکہ کے بعد اسلام قبول کیا تھا بلکہ زیادہ صحیح بات قرآن کی زبان میں یہ ہے کہ انہوں نے محض اسلام کی بالادستی کو قبول کیا تھا۔ ایمان ان کے دلوں میں ابھی تک داخل نہیں ہوا تھا ”قات الاعراب آمنوا لکن قولوا اسلمنا ولما یدخل الایمان فی قلوبکم“ (۱۳۹ : ۱۴۰) یعنی عرب کے گنواروں نے کہا کہ ہم ایمان لے آئے۔ (اے رسول) کہہ دے تم ایمان نہیں لائے بلکہ یوں کہو کہ ہم (مخالفت چھوڑ کر) مطیع ہو گئے۔ ابھی تک ایمان تمہارے دلوں میں داخل نہیں ہوا۔ اس اعتبار سے خلیفہ کے انتخاب میں صرف مدینے کے لوگ ہی شریک ہو سکتے تھے۔ چنانچہ سب انصار متبقیہ بنی ساعدہ میں جمع ہوئے۔ مہاجرین بھی وہاں پہنچ گئے۔ بعض مہاجرین معذوری کی بنا پر نہ جا سکے۔ بہر حال اطلاع سب کو پہنچ گئی تھی۔ اس طرح مدینے کی پوری آبادی نے اس انتخاب میں براہ راست حصہ لیا۔

حضرت ابوبکر کے عہد میں جیش اسامہ اور مانعین زکوٰۃ کے خلاف جہاد کے فیصلے سے یہ ثابت کرنے کی کوشش کی جاتی ہے کہ خلیفہ کو اتنا اختیار حاصل تھا کہ وہ شوریٰ کے مشورے کی پابندی نہ کرے۔ یہ بات حقائق سے مطابقت نہیں رکھتی، یہ درست ہے کہ ان دونوں موقعوں پر تجویز خلیفہ کی طرف سے ہوئی۔ لیکن یہ درست نہیں کہ مجلس شوریٰ کی اکثریت کی مخالفت کے باوجود ان پر عمل ہو گیا۔ حقیقت یہ ہے کہ خلیفہ کی تجویز پر زبردست بحث ہوئی۔ موافق اور مخالف ہر قسم کے دلائل پیش ہوئے۔ یہ اتفاق ہے کہ خلیفہ

کی رائے صائب تھی۔ اس لئے اکثریت کو ان کا ساتھ دینا پڑا۔ مانعین زکوٰۃ کے خلاف جہاد پر جب بحث ختم ہوئی تو حضرت عمر نے جو اس رائے کے مخالف تھے اعتراف کیا کہ حضرت ابوبکر کی رائے اعلیٰ تھی اور اللہ نے میرا سینہ بھی اس بات کے لئے کھول دیا جس پر حضرت ابوبکر مصر ہوئے تھے۔ اس طرح جمع قرآن کے مسئلہ پر خلیفہ اس تجویز کے مخالف تھے لیکن بعد میں مخالف کے قوی دلائل کے سامنے اپنی تجویز واپس لے لی اور جمع قرآن کا حکم دے دیا۔ یہ چند مثالیں اس بات کے ثبوت کے لئے کافی ہیں کہ حضرت ابوبکر خلیفہ اول کے عہد میں سب مسلمان اپنا حق قانون سازی براہ راست استعمال کرتے تھے۔

حضرت عمر کے عہد خلافت میں بھی قانون سازی کا یہ طریقہ اسی طرح جاری رہا۔ مسجد نبوی اس کا مرکز تھی۔ خلافت کے اطراف و اکناف سے آنے والے مسائل براہ راست سب مسلمانوں کے سامنے پیش ہوتے تھے۔ اور ہر مسلمان کو رائے دینے کا حق حاصل تھا۔ عراق میں سواد کا علاقہ فتح ہوا تو مسلمانوں میں اس بات پر اختلاف پیدا ہو گیا کہ زرخیز زمین کا اتنا بڑا قطعہ مسلمانوں کی ذاتی ملکیت میں دے دیا جائے یا سب کی اجتماعی ملکیت میں رہے۔ عبدالرحمن بن عوف، زبیر بن عوام اور بلال بن رباح اس موقف کے حامی تھے کہ زمین ذاتی ملکیت میں دے دی جائے کیونکہ اس زمین کے حقدار وہی ہیں جن کی تلواروں نے اسے فتح کیا ہے۔ امیر المؤمنین کے ساتھ دوسرے صحابہ کا نقطہ نظر یہ تھا کہ زمین اجتماعی ملکیت میں رکھ کر اس کی آمدنی کو فوج اور اور باقی مسلمانوں کی فلاح پر خرچ کیا جائے۔ آپؐ کے مخالفین فتح خیبر پر حضورؐ کی مثال پیش کرتے کہ آپ نے مفتوحہ اراضی فاتحین میں تقسیم کر دی تھی۔ امیر المؤمنین کی نظر میں اب حالات بدل چکے تھے۔ اس وقت دوسرے اصحاب کے ساتھ مہاجرین کو مدینے کے نواح میں غیر منقولہ جائیداد دینا ضروری تھا جب کہ اب صورت حال بدل چکی تھی۔ یہ بحث ایک عرصہ تک جاری رہی۔ مدینے کی پوری آبادی اس میں شریک ہوئی۔ کبھی اجلاس عام ہوتا اور کبھی خاص۔ کبھی صرف مہاجرین کا اجلاس ہوتا کبھی صرف انصار کا، کبھی دونوں کا مشترک۔ غرض مشاورت کا کوئی ایسا معلوم طریقہ نہ تھا جس پر آپ نے عمل نہ کیا ہو۔ آخر کار زبردست بحث کے بعد قرآن حکیم کی ایک آیت کے مطابق یہ فیصلہ ہوا کہ ایک

وقت کے مسلمانوں کے ذرائع آمدنی میں جو اس وقت زیادہ تر زمین کی صورت میں تھے نہ صرف ان سب مسلمانوں کا حق ہوتا ہے جو اس عہد میں زندہ ہوں بلکہ بعد میں آنے والے مسلمان بھی برابر کے شریک ہوتے ہیں اور ایسا صرف اسی صورت میں ممکن ہو سکتا ہے جب کہ ذرائع آمدنی اجتماعی ملکیت میں ہوں۔ اس لئے سواد عراق کی زمینیں اجتماعی ملکیت میں لے لی گئیں۔

یہ واقعہ بھی حضرت عمر ہی کے عہد کا ہے کہ آپ نے خطبہ جمعہ میں بڑے بڑے سہر باندھنے کی مخالفت کرنا چاہی کہ ایک بڑھیا اٹھ کر کھڑی ہو گئی اور کہنے لگی کہ یہ اختیار آپ کو کس نے دیا ہے جب کہ قرآن یہ کہتا ہے کہ اگر تم ان عورتوں میں سے کسی کو ڈھیروں سونا دے دو تو بھی اس میں سے کچھ واپس نہ لو (۴ : ۲۰) حضرت عمر نے بڑھیا کا شکریہ ادا کیا اور اس کی رائے کی تائید کی۔ اس سے ثابت ہوتا ہے کہ آپ کے دور میں مسلمان اپنے حق قانون سازی کو براہ راست استعمال کرتے تھے۔ یہ درست ہے کہ آپ نے خلافت کے دور دراز علاقوں سے آنے والے مسائل کے حل کے لئے بقول بلاذری کبار صحابہ کو بطور مشیر خاص مدینے میں پابند کر رکھا تھا جن کا کام یہ تھا کہ وہ مسلمانوں کے عام اجلاس کے بعد امیر المؤمنین کو ماہرانہ مشورے کے ذریعے مسئلہ کو قانونی شکل دینے میں مدد دین۔ اس طرح اگر آج کی اصطلاح میں مسجد نبوی کو قومی اسمبلی مسلمانوں کے اجتماع کو اجلاس عام اور خصوصی مشاورتی کونسل کو اجلاس خاص سے تشبیہ دی جائے تو شاید دور از قیاس نہ ہو۔

حضرت عثمان کے عہد میں عراق۔ ایران۔ شام۔ فلسطین۔ مصر وغیرہ مفتوحہ علاقوں کے بیشتر حصوں میں مکمل امن و امان قائم ہو چکا تھا۔ مفتوحہ اقوام کے باشندے اسلام بھی قبول کرنے لگے تھے۔ اب ایک طرف یہ لوگ قدیم اور اعلیٰ تہذیبوں کے وارث تھے۔ اور دوسری طرف اسلامی تعلیمات میں اخوت و مساوات کی تعلیمات کی وجہ سے ان میں اقتدار میں شرکت کا احساس پیدا ہونا فطری امر تھا ان حالات میں اس بات کی ضرورت تھی کہ عربوں اور غیر عربوں کے تعلقات کا گہری نظر سے مطالعہ کیا جاتا دونوں کی نفسیات کے گہرے تجزیے کے بعد ایک جامع و مربوط طریق قانون سازی اختیار کیا جاتا۔ ایسے حالات میں کسی

با اختیار نمائندہ مجلس قانون ساز کے انتخاب کے لئے کسی ایسے طریقے پر عمل کیا جا سکتا ہے جس میں سب مسلمانوں کی نمائندگی کی ضمانت دی گئی ہو۔ لیکن ایسا نہ ہو سکا۔ سرور ایام کے ساتھ ساتھ غیر عربوں میں احساس محرومی بڑھتا گیا جس کی وجہ سے مرکز میں ضعف آنے لگا۔ پھر بعض واقعات ایسے رونما ہوئے جن کی وجہ سے خود عربوں میں خانہ جنگیوں کا ایک طویل سلسلہ شروع ہو گیا جو حضرت عثمان کی شہادت سے لے کر عبد اللہ بن زبیر کی شہادت تک جاری رہا۔ ۳۷ھ میں عبدالملک بن مروان کے برسر اقتدار آنے تک حالات کا نقشہ بالکل بدل چکا تھا۔ ”الدین“ اور دنیوی امور میں جو توازن و توافق عہد رسالت سے عہد فاروقی کے اختتام تک قائم تھا بالکل ختم ہو گیا۔ دنیوی امور دینی عنصر پر غالب آ گئے۔ اور قانون سازی کا اختیار جو سب مسلمانوں کو براہ راست حاصل تھا بالواسطہ بھی باقی نہ رہا۔ ان حالات نے بعض مسلمانوں کو اپنی ذاتی حیثیت سے قانون سازی پر ابھارا۔ چنانچہ خلافت کے بڑے بڑے شہروں میں ”الدین“ کو حالات حاضرہ کا مقابلہ کرنے کے لئے مختلف قوانین کی صورت میں ڈھالنے کا کام شروع ہوا، اس طرح عراق کے شہر کوفہ میں امام ابو حنیفہ، شام کے شہر دمشق میں امام اوزاعی، حجاز کے شہر مدینہ میں امام مالک، مصر میں لیث بن سعد و علیٰ ہذا القیاس مختلف فقہاء کی سرکردگی میں قانون سازی کے مراکز قائم ہو گئے۔ ایک طرف خلفاء کاروبار خلافت چلانے کے لئے قانون سازی کرتے تھے اور دوسری طرف فقہاء ان مراکز میں اسی کام میں مشغول تھے۔ اس طرح پوری خلافت قانون سازی کے دھرمے نظام میں بٹ گئی۔

یہ فقہاء اپنی جگہ ایک دوسرے سے ربط و واسطہ رکھے بغیر ”الدین“ کی روشنی میں معاشرت، معیشت اور سیاست کے پیش آمدہ معاملات کو قانونی شکل دینے لگے، جس کا نتیجہ یہ نکلا کہ پوری خلافت فقہی و قانونی اختلافات کا شکار ہو گئی۔ بنو عباس کے خلیفہ ابو جعفر المنصور کے سٹیٹ سکرٹری ابن المقفع نے ان اختلافات کی شدت پر ایک جامع رپورٹ مرتب کی اور خلیفہ کو مشورہ دیا کہ وہ اس قانونی انتشار کی فضا میں ایک جامع قانون مرتب کریں۔

خلیفہ نے امام مالک کو اس کام کے لئے دعوت دی جنہوں نے موطا تیار کی جسے خلیفہ نے بہت پسند کیا اور پوری خلافت میں نافذ کرنا چاہا لیکن

امام مالک اس پر رضا مند نہ ہوئے۔ کیونکہ یہ کتاب صرف حجاز کے حالات کے پیش نظر مرتب کی گئی تھی۔ اس لئے آپ کے خیال میں یہ پوری خلافت کے سب صوبوں کے لئے موزوں نہ تھی کیونکہ ہر صوبے کے حالات ایک دوسرے سے مختلف تھے جو امام صاحب کے سامنے نہ تھے۔ بنو عباس نے حالات سے مجبور ہو کر قانون میں وحدت پیدا کرنے کی کوشش کی۔ لیکن اس کے لئے انہوں نے جو طریقہ اختیار کیا وہ اس کا متحمل نہ تھا۔ کسی فرد کی آراء کو پوری خلافت کے ہر علاقے پر منطبق نہیں کیا جاسکتا تھا، اس سے جہاں عباسی خلفاء کی کوتاہ نظری کا پتہ چلتا ہے وہاں امام مالک کی بصیرت اور وسعت نظری کا اعتراف کرنا پڑتا ہے۔

صدر اسلام کے ان فقہاء کے وضع کردہ قوانین اپنے اپنے علاقوں کے حالات کے مطابق ایک دوسرے سے مختلف تھے۔ اس لئے یہ سوال پیدا ہونا فطری امر ہے۔ کہ ان مختلف مقامی قانونی ڈھانچوں کے اختلاف کی نوعیت کیا تھی؟ کیا ان کی بنیاد میں اختلاف تھا؟ یا بنیاد کے مشترک ہونے کے باوجود حالات کے اختلاف کی وجہ سے قانون میں اختلاف پیدا ہو گیا تھا؟ حقیقت یہ ہے کہ بنیاد کے مشترک ہونے کے باوجود حالات کے اختلاف کی وجہ سے قانون میں اختلاف پیدا ہو گیا تھا۔ یہی وجہ ہے کہ عراق کی فقہ شام کی فقہ سے مختلف تھی اور حجاز کی فقہ مصر کی فقہ سے مختلف تھی۔ اس جگہ یہ بات قابل غور ہے کہ اگر ایک ہی وقت میں مختلف علاقوں کے مختلف حالات کی بنا پر قوانین مختلف ہو سکتے ہیں تو کیا جب نہ وہ حالات رہیں نہ وہ مقتضیات، تو وہ قوانین اسی طرح مؤثر رہیں گے؟ جیسا کہ ہم نے اوپر دیکھا، ایسا ہونا محال ہے۔ سوائے ”الدین“ کے کوئی قانون غیر متبدل نہیں۔ قرآن کی شہادت کے مطابق جو انسان غیر متبدل اصولوں کی بنیاد پر متبدل قوانین تیار کرتے ہیں اور بعد میں ان قوانین کو عین ”دین“ قرار دیتے ہیں ”مغضوب“ ہوتے ہیں۔

لیکن چونکہ اسلام آخری اور مکمل دین ہے اس لئے غضب و ضلال سے بچنے کے لئے اس میں مختلف ہدایات دے دی گئی ہیں اور سابقہ اقوام کی گمراہی کے اسباب بیان کر کے صراط مستقیم پر چلتے رہنے کے تمام اصول بتا دیئے گئے ہیں۔ اس لئے اگر کچھ لوگ گمراہ بھی ہو جائیں تو ان ابدی اصولوں کی

موجودگی میں کچھ لوگ ضرور راہ حق پر رہیں گے۔ ہم پر لازم ہے کہ تعمیر نو کے اس دور میں ہم ”الدین“ کو اپنا رہنما تسلیم کریں اور اس کی راہنمائی اور روشنی میں اپنے حالات حاضرہ کا جائزہ لیں اور زبردست اجتہادی قوت کے ذریعے ”الدین“ کے مطابق خوب سے خوب تر قوانین تلاش کریں۔ ضرورت صرف اجتہادی قوت کی ہے اجتہاد اقوام کی حیات ہے اور تقلید ان کی سوت۔

علامہ اقبال نے ایسے ہی موقع پر کہا تھا :-

کیش او تقلید و کاوش آذری ست ندرت اندر مذہب او کافری است
تازگیہا وہم و شک افزایش کہنہ و فرسودہ خوش سے آیدش
چشم او بر رفته از آئندہ کور چون مجاور رزق او از خاک گور

اجتہاد کی تعریف میں اللہ تعالیٰ نے فرمایا ”والذین جاہدوا فینا لنہدینہم سبنا“ (۲۹: ۶۹) یعنی جو لوگ راہ حق کی تلاش میں جد و جہد کرتے ہیں ہم انہیں بے شمار راہیں سچھاتے ہیں اور یہ بھی فرمایا کہ ان بے شمار نئی نئی راہوں میں سے مسلمان اپنے لئے ان قوانین کا انتخاب کرتے ہیں جو ان کے حالات کے مطابق سب سے احسن ہوتے ہیں۔ ”الذین یستمعون القول فیتبعون احسنہ“ (۳۹: ۱۸) جو لوگ باتوں کو (بغور) سنتے ہیں اور ان میں سے بہترین کی پیروی کرتے ہیں۔ اس کا مطلب ہے کہ اجتہاد زندہ اور متحرک اقوام کا شیوہ حیات ہے اور تقلید عقلی، فکری اور ذہنی باہتجہ پن کی دلیل ہے۔ مسلمانوں میں یہ اجتہادی قوت ہی تھی جس کے ذریعے انہوں نے پہلے پورے جزیرہ عرب کی قدیم عقل و فکر کو ”الدین“ کے معیار پر پرکھ کر اس میں سے قابل عمل اور جاندار عناصر کو اپنے نظام کا حصہ بنا لیا اور فرسودہ قوانین و ضوابط کو مسل کر پھینک دیا۔ اور بعد میں اسی اجتہادی قوت سے ابتدائی فقہاء نے اپنے اپنے علاقے کی قدیم تہذیبوں کا مجتہدانہ تجزیہ کیا۔ اور حمورابی سے لے کر رومی قوانین تک جو کچھ ان کے علاقوں میں موجود تھا اس کے مفید اجزاء کو فقہ اسلامی میں سمولیا۔ اور ناکارہ اور فرسودہ قوانین کے پلندے کو سورخین کی طبع آزمائی کے لئے چھوڑ دیا۔ اب وقت آگیا ہے کہ مسلمان پھر خدائی حکم: ”فاستبقوا الخیرات“ (۵: ۴۸) یعنی بہترین کاموں میں ایک دوسرے سے سبقت لے جانے کی کوشش کرو، کے تحت اچھے، اعلیٰ، موزون اور خوب سے خوب تر قوانین کی تلاش کریں اور ”الدین“ کو راہ نما بنا کر حالات حاضرہ کا حل ڈھونڈیں۔